

ХОЧАШ НАЙЛЕПШАЕ — КУПЛЯЙ БЕЛАРУСКАЕ

Знаёмімся з лаўрэатамі Дзяржаўнага знака якасці

Як расказаў **генеральны дырэктар РУП «Аршанскі льнокамбінат» Алег БУЯНАЎ**, прадпрыемства пазіцыянуе лінейку льняной прадукцыі пад агульным брэндам «Поле кветак», што стаў нацыянальным здабыткам. «Кожны турыст, які прыежджае ў Рэспубліку Беларусь, з задавальненнем набывае нашу прадукцыю — слава нашага беларускага лёну распаўсюджаецца на ўсе дзяржавы, — падкрэсліў ён. — Прадукцыя палюбілася і беларусам. Нашы людзі вельмі сур'ёзна адносяцца да сваіх сем'яў, да дзяцей, таму атачаюць іх клопатам, натуральнасцю, чысцінёй і экалагічнасцю — гэта ўсё сінонімы нашага беларускага лёну».

Кіраўнік прадпрыемства заўважыў, што калі раней беларусы бегалі і шукалі самыя танныя тавары, то цяпер аддаюць перавагу самым якасным. «Людзі гатовы плаціць за якасць», — удакладніў ён.

Дарэчы, лён, з якога на камбінаце вырабляюць тканіну, збіраюць на тэрыторыі розных абласцей. «Змешваем ніткі ў адно палатно і атрымліваем сапраўдны нацыянальны беларускі прадукт, у які ўсе жыхары Беларусі ўклалі частцінку сваёй душы», — адзначыў Алег Буянаў.

Па словах **генеральнага дырэктара ААТ «Рагачоўскі малочнакансервавы камбінат» Уладзіміра ЛУЦКАГА**, рагачоўская згущонка вядомая далёка за межамі краіны. «Наша прадукцыя пастаўляецца ў 14 краін свету, — канкрэтызаваў ён. — Акрамя традыцыйных рынкаў (Узбекістан, Таджыкістан, Казахстан), рабіліся адгрузкі ў ЗША, Ізраіль. Нядаўна быў у камандзіроўцы ў М'янме: як высветлілася, у іх вялікая цікавасць да салодкага, асабліва да згущонкі. Дамовіліся, што ў першым квартале гэтага года іх дэлегацыя

прыляціць да нас, будзем абмяркоўваць канкрэтныя шляхі супрацоўніцтва».

Над стварэннем вядомага ўсім прадукту працуе вялікі калектыў, які, па словах гендырэктара прадпрыемства, многія гады ішоў да Дзяржаўнага знака якасці. «Вялікая адказнасць — атрымаць яго з рук кіраўніка дзяржавы, — падкрэсліў Уладзімір Луцкі. — У той жа час гэта стымул рухацца наперад, развівацца, прасоўваць нашу рагачоўскую згущонку яшчэ далей, яшчэ больш і на іншыя рынкі».

Кіраўнік камбіната падзяліўся, што ў найбліжэйшы час у крамах краіны з'явіцца навінка, якую многія даўно чакалі, — малако згущанае без лактозы. Ён не выключае, што і гэты прадукт у будучыні зможа разлічваць на найвышэйшую ўзнагароду ў галіне якасці.

Генеральны дырэктар ААТ «Гомельскае мясапрадуктавае прадпрыемства» Максім САЛЯНІК распавёў, што пры вырабе падлогавага пакрыцця ў большасці сваёй выкарыстоўваецца беларуская сыравіна. Дарэчы, супрацоўнікі прадпрыемства актыўна ўдзельнічалі ў разрабленні бураломаў, якія сталі наступствам летняй непагадзі. Падыходзячую драўніну пасля і пускалі ў вытворчасць.

Па словах гендырэктара, у цяперашніх умовах вырабляць якасную прадукцыю няпроста. «Ёсць два кірункі — або якасна, або вельмі танна, — лічыць Максім Сяляннік. — Апошняе ўвогуле ніколі не атрымлівалася. Таму, каб канкурыраваць на рынках, трэба вырабляць якасную прадукцыю. Акрамя таго, яе яшчэ трэба вырабіць своечасова. Падлогавае пакрыццё — гэта вялізны асартымент, і кампанія, якая займаюцца гандлем у рознічнай сетцы, неабходна пастаяннае яго папаўненне».

«Гомельскае дрэво» — гэта чатыры вытворчыя пляцоўкі агульнай колькасцю 1900 чалавек. Дзве пляцоўкі размешчаны ў Гомелі, па адной — у Рэчыцы і Смалявічах (тут вырабляюць паркет з натуральных парод драўніны).

«Дзяржаўны знак якасці — гэта поспех усяго калектыву, бо на кожнай стадыі адбываецца кантроль якасці, — удакладніў кіраўнік прадпрыемства. — Увесь калектыў задзейнічаны ў вытворчасці канечнага прадукту. У цяперашні час распрацоўваем новыя віды падлогавага пакрыццяў. Гэтым самым паспрабуем яшчэ больш аказаць свой уплыў на рынках як Расійскай Федэрацыі, так і Блізкага Усходу».

Як падзяліўся **генеральны дырэктар ААТ «Лідахлебпрадукт» Аляксандр АСТРОЎСКІ**, вялікі гонар адным з першых атрымаць з рук Прэзідэнта Дзяржаўны сімвал якасці. «Адчуваю гонар і за свой калектыў, — дадаў ён. — Дзесяцігоддзямі людзі на працоўвалі вопыт, умацоўвалі брэнд, стваралі імідж нашаму прадукту. Сёння ўся гэтая работа атрымала заслужаную ўзнагароду. Гэта адказна і вельмі хваляюча».

Па словах гендырэктара, ва ўсе часы складана адпавядаць якасці. «Але імкнуцца да гэтага трэба, — лічыць ён. — Тым больш, як сказаў кіраўнік дзяржавы, адна справа — атрымаць такое прызнанне, а іншая, што больш складана, — утрымаць свае пазіцыі».

Прадпрыемства атрымала высокую ацэнку за муку вышэйшага гатунку. «Мы працуем над тым, каб яна прысутнічала ў кожнай краме, а самае галоўнае — на сталях кожнага гаспадыні, — сказаў Аляксандр Астроўскі. — Выпечка з нашай мукі атрымліваецца духмяная, мяккая, пышная, што стварае ўтульнасць у кожным доме. Прычым не толькі беларускім: лідскую муку добра ведаюць нават у Афрыцы і Лацінскай Амерыцы».

Па словах **генеральнага дырэктара ААТ «Савушкін прадукт» Аляксандра САЎЧЫЦА**, за Дзяржаўным знакам якасці, прысуджаным прадукцыі прадпрыемства, — праца, праца і яшчэ раз праца. «Іншы раз непаспях, — удакладніў ён. — У 1998 годзе мы перапрацоўвалі 70 тон малака за суткі, а сёння «Савушкін прадукт» перапрацоўвае 5 тысяч тон малака за суткі, плюс 3,5 тысячы тон сыроваткі».

Ён звярнуў увагу на тое, што сыр, за які прадпрыемства атрымала такую высокую ўзнагароду, — плён працы ўсяго калектыву. «Гэты сыр створаны нашымі рукамі: мы самі рыхтавалі тэхналогіі, стваралі, каштавалі, набівалі гузакі, а сёння ён заслужана займае першае месца не толькі ў нашай краіне, — адзначыў Аляксандр Саўчыц. — Сёння «Савушкін прадукт» займае першае месца па вытворчасці сыроў на постсавецкай прасторы. Больш як 80 тысяч тон мы вырабілі сыру ў мінулым годзе».

Генеральнага дырэктара, які працуе на прадпрыемстве 49-ы год, вельмі радуе, што вытворчасць расце, рухаецца наперад і абганяе многія сусветныя брэнды. Бо не толькі ў Беларусі, але і за мяжой добра ведаюць: калі хочаш якаснае — купляй беларускае.

Вераніка КАНЮТА.

ЦАЛКАМ АЙЧЫННЫ ПРАДУКТ

Гонар вытворцаў сельгасмашын

У групе прадукцыі вытворча-тэхнічнага прызначэння адзначана жатка для збожжавых культур ЖЗК-9-2 (камплектацыя 01) вытворчасці ААТ «Гомельскі завод ліцця і нармалей».

— Асабліва сімвалічна, што на старце аб'яўленай Прэзідэнтам Рэспублікі Беларусь пяцігодкі якасці прадукцыі нашага прадпрыемства ўвайшла ў лік уладальнікаў Дзяржаўнага знака якасці. Адзнака на такім высокім узроўні для калектыву — доказ таго, што трэба і надалей пацвярджаць якасць нашай прадукцыі, развівацца, становіцца яшчэ лепшымі, — падкрэсліў **першы намеснік галоўнага інжынера ААТ «Гомельскі завод ліцця і нармалей» Алег ШЛЯХТО**.

На прадпрыемстве перакананы, што гандлёвыя партнёры, дылеры, якія займаюцца прасоўваннем беларускай сельгас-тэхнікі, таксама ацэняць высокае прызнанне прадукцыі гомельскіх вытворцаў сельгасмашын.

— Бо з савецкага часу ўсе памятаюць, што тэхніка, прадукцыя з Дзяржаўным знакам якасці — гэта найлепшае! І гэта стымулюе наш калектыў удасканалюць работу, — адзначыў Алег Шляхто. — Жатку для збожжавых культур ЖЗК-9-2 плануем і далей мадэрнізаваць, яшчэ паляпшаць яе характарыстыкі, бо вытворчасць сельгасмашын вельмі хутка развіваецца. Адзначу, што машыну такой высокай якасці нам удалося атрымаць дзякуючы ўкараненню высокіх тэхналогій, выкарыстанню ў працэсе яе вытворчасці работаваных комплексаў.

Жатка аснашчана сучасным шматфункцыянальным раз'ёмам злучэння з камбайнам. Асабліва-сць машыны — і ў распрацаванай сістэме гідраўлікі, якая дазваляе рабочыя органы жаткі аўтаматызаваць і сінхранізаваць згодна з рухам камбайна, што павышае прадукцыйнасць работы тэхнікі ў цэлым.

Але галоўны гонар для вытворцаў у тым, што машына — цалкам айчыны прадукт. Амаль на 80 % жатка — вынік работы гомельскіх вытворцаў сельгасмашын.

Наталля КАПРЫЛЕНКА.

Пастанова аб прысваенні прадукцыі Дзяржаўнага знака якасці была прынята Саветам Міністраў Рэспублікі Беларусь

У групе прадукцыі вытворча-тэхнічнага прызначэння Дзяржаўны знак якасці прысвоены кар'ерным самазвалам БЕЛАЗ-7513; трактару BELARUS-1222.3; аўтамабільнаму шасі МАЗ-631228-8575-012; жатцы для збожжавых культур ЖЗК-9-2 (камплектацыя 01) вытворчасці Гомельскага завода ліцця і нармалей; легкавым шынам 215/60R17 мадэль BEL-402 96H, 225/65R17 мадэль BEL-411 102H (ААТ «Белшына»); мікрасхеме рэгуляванага стабілітрона K1242EP1БП (IL431AM-1) вытворчасці ААТ «ІНТЭГРАЛ».

Дзяржаўны знак якасці таксама прысвоены групе прамысловых тавараў для насельніцтва. Гэта льняныя камплекты пасцельнай бялізны гандлёвай маркі «Поле кветак», артыкул 24С7 (РУП «Аршанскі льнокамбінат»); ламаванае падлогавае пакрыццё VIVAFLOOR (ААТ «Гомельскае дрэво»); серыя вырабаў мэблі «Алезі» П1.350 (мэбля для спальні) вытворчасці «Пінскдрэў»; эмаль ПФ-115 (ААТ «Лакафарба»).

Адзначана Дзяржаўным знакам якасці і група харчовых тавараў: лінейка чорнага горкага шакаладу без дабаўлення цукру (СААТ «Камунарка»); згущанае малако з масавай доляй тлушчу 8,5 % (ААТ «Рагачоўскі малочнакансервавы камбінат»); пшанічная мука вышэйшага гатунку марак М54-28 і М54-25 (ААТ «Лідахлебпрадукт»); лініі прадуктаў «Мясныя падушчкі» (ААТ «Брэсцкі мясакамбінат»); сухія малочныя сумесі для харчавання дзяцей ранняга ўзросту BELAKT PREMIUM 1 і BELAKT PREMIUM 2; сыр цвёрды «Брэст-Літоўск вытрыманы» з масавай доляй тлушчу ў сухім рэчыве 45 % (ААТ «Савушкін прадукт»); хлеб «Каравай Прыдзвіння» (ААТ «Віцебскхлебпрам»).

